

AA102C 190

1

FOR FAVORITE OF REVIEW

# పాలబడి పాటలు

[NURSERY RHYMES]



బి. వి. నరసింహారావు, బి. ఏ. బి. యిడి.





మే, 1958

మూద్రణ :  
'స్వతంత్ర'



# మా మాట

పిల్లలకు ప్రపంచం అన్నివేపులనించి అర్థం కావాలి. ఇటు గట్టుమీది చెట్టు, చెట్టుమీది పిట్ట కావాలి. అటు ఆకాశంలోని ఏడు ఎన్నెల విల్లు, సముద్రంలోని రత్నాలు కావాలి. అన్నీ తమకు పరిచయం కావాలి. తమను ప్రేమించి మనసిచ్చి మాటలతో ఆటపాటలతో పరిచయంచేసే మాతృహృదయులు వారికి కావాలి. ఆ పిల్లలకు ఈ తల్లులకు నడుమ మాటలూ మనసులూ కలిపే పుస్తకం ఇది. 'పాలబడి పాటల' ప్రయోజనం ఇదే మరి !

చదువు చెప్పడంలో, నేర్చుకోవడంలో మార్పు చేర్పులు కోరుతున్నవారికి, పిల్లల మంచి మన్నన ఆలోచించే సహృదయులందరికీ ఈ పాటల పుస్తకం ఆనందాన్ని కలిగిస్తుందని ఆశిస్తున్నాం.

శ్రీ బి. వి. నరసింహారావుగారి పుస్తకాలు బాల సాహిత్యంలో ప్రత్యేక ప్రథమస్థానం సంపాదించుకోగల పనడంలో సందేహంలేదు.

మే '58.

సంపాదకులు,  
స క ల సా హి తి .



# ప ని పా ప

పనిపాప నవ్వులే

పైడి పువ్వులు !

పనిపాప మాటలే

పైడి మువ్వులు !

పైడి పువ్వుల జల్లు


పైడి మువ్వుల ఘల్లు !

పరిమళం బీచోట

పలికించెనో పాట !

పరిమళంబగు పాట

పలికించె నీచోట !





## మే ము

తెలుగు పిల్లలం  
వెలుగు పిల్లలం  
తెలివి తేటలెన్నో కలిగి  
మెలగు పిల్లలం !

## ఇ ష్టం

ఆటలంటె మా కిష్టం  
పాటలంటె మా కిష్టం  
ఆడుకుంటు పాడుకుంటు  
అలా వుండడం ఇష్టం !

## పా పా

పాపా పాపా నాన్నోస్తారు  
పళ్ళా బిళ్ళలు కొనితెస్తారు !  
అల్లరి మానితె అన్నీనీకే  
అల్లరి చేస్తే అన్నీ నాకే !

## చెట్టుపై

చెట్టుపై చినచిన్న  
పిట్టలున్నాయి :  
పిట్టలన్నీ గోల  
పెట్టుతున్నాయి!

## తువ్వాయి

తువ్వాయి మెళ్లొన  
మువ్వాయి ఉంది :  
మువ్వాయి ఎంతెంతో  
ముద్దవ్వుతోంది.

## మామిడిచెట్టు

చిన్నకాలవ గట్టు  
నున్నమామిడి చెట్టు  
కాసింది కాయలను  
కావిళ్లమోయగను

## ....రు లు

తురు మన్నది - పిట్ట  
బురు మన్నది - కారు  
చరు మన్నది - దెబ్బ  
చురు మన్నది - నిప్పు  
కరు మన్నది - కుక్క  
కిరు మన్నది - చెప్పు  
గరు మన్నది - త్రేన్పు  
గురు మన్నది - తాత  
జరు మన్నది - పాము  
జిరు మన్నది - గొర్రె





## జే జే లు

తాతకు జేజేలు  
గాంధీ తాతకు జేజేలు  
బాలల తాతకు జేజేలు  
బంగారు తాతకు జేజేలు  
భారత నేతకు జేజేలు  
భాగ్య విధాతకు జేజేలు

## పా ప లం

చిన్నచిన్న పాపలం  
నిన్నమొన్న పాపలం  
కల్లబొల్లి మాటలు  
అల్లి బిల్లి యాటలు  
లేత లేత చూపులు  
పూత మెరుగు రూపులు

## అమ్మ బొమ్మ

బొమ్మ నాకు ముద్దు  
అమ్మ కేను ముద్దు

బొమ్మ నాకు పాప  
అమ్మ కేను పాప

అమ్మనాకు అమ్మ  
బొమ్మ కేను అమ్మ

## ‘వ్వు’లు

అవ్వు చేతిలో గువ్వు

గువ్వు కాలి నొక మువ్వు

మువ్వు ఖరీ దొక రువ్వు

రువ్వుకు బియ్యము తవ్వు

తవ్వు బియ్యముతో బువ్వు



## పి చు క లు

కిచ కిచ మన్నవి  
పిచుకలు పిచుకలు

వందలు వందలు  
పిచుకలు పిచుకలు

సందడి సందడి  
పిచుకలు పిచుకలు

వందలు వందలు  
సందడి పిచుకలు

## చి ల క పి ల క

బంగారు గూటిలో  
పచ్చన్ని చిలక !

ఉంగ్రాల తాతయ్య  
కున్నాది పిలక !

చెల్లాయి కుంది  
నల్లన్ని పలక !

పాపాయి కుంది  
బంగారు గిలక !

## గాలి పిల్ల

గాలిపిల్ల ఎచటికి ?  
పూలవాస నొద్దకు :  
పూలవాస నెందుకు ?  
బాలల కిడు నందుకు !

## ‘ట్ట’లు

గుట్టపై నొక చెట్టు  
చెట్టుపై నొక పిట్ట  
పిట్ట గూడును కట్ట  
కట్టి గ్రుడ్లను బెట్ట  
పిల్లలై ఎగిరెనట !





## పు ప్పు లు

బంతిపువ్వు - చేమంతిపువ్వు  
కల్వపువ్వు - చెంగల్వపువ్వు  
మల్లెపువ్వు - సిరిమల్లెపువ్వు  
జాజిపువ్వు - విరజాజిపువ్వు  
వంగపువ్వు - సంపెంగపువ్వు  
దీర పువ్వు - కరదీరపువ్వు  
నిమ్మపువ్వు - దానిమ్మపువ్వు



“జూలు గుర్రమొకటి ఉంది  
చాలు : నా కి కేమివద్దు  
జీనువేసి కళ్ళెముంచి  
నేను స్వారిజేతు దాని”

# బన్ని

‘బన్ని’ అంటే తెలుస ?  
బన్ని అంటే బొమ్మ

కొత్త కొత్త బొమ్మ  
మెత్త మెత్త బొమ్మ  
రంగు రంగు బొమ్మ  
బుంగమూతి బొమ్మ

నీలుపోసి - పాలుపోసి  
పక్కమీద - పండబెట్టి  
జోలపాడి - జోకొడితె  
పండుకొంది - బన్నిబొమ్మ

పిల్లలార ! అల్లరొద్దు  
ఊరుకొండి ఉష్, ఉష్ !





## చెమ్మ చెక్క

అక్కతోను ఆడుకొంట  
చక్కగాను చెమ్మచెక్క  
అక్క 'వద్దుపోవె' అంటే  
అమ్మతోను పోయి చెవుత

అమ్మవచ్చి అపుడు బాగ  
అక్కనేమొ కొట్టుతుంది.

తమ్మువచ్చి వాడు నాతో  
చెమ్మచెక్క 'ఆడుతాను  
అంటే' "నువ్వుపోరతంబి  
అయ్యో మగవాడవంట"

తంబిగాడు మాట్లాడక  
తాను వెళ్ళిపోవు నింక :



## కొత్త మేష్టారు

మంచి మేష్టారు  
మాకు వచ్చారు :  
కొత్త మేష్టారు  
కొట్టరూ కోప్పడరు :

పాటలూ కతలెన్నో  
బాగచెవుతారు.

ఆటలూ నాటికలు  
ఆడించుతారు  
మంచి మేష్టారు  
మాకు వచ్చారు !

## న డ క

పాపకుంది ఉంగరం  
బాబుకుంది బొంగరం  
రాత్రి అంత జాగరం  
మైత్రి శోక సాగరం



## ప గ టి నే త్రం

రాత్రికి ఉన్నవి  
నేత్రా లెన్నో  
పగటికి ఒకటే  
వసందు నేత్రం !

చుక్కలకంటే  
సూర్యం డెక్కువ  
కాంతిని జగతికి  
కలిగించునుగా !

## తొలివెలుగులు

తెలతెల తూర్పున  
కిలకిల పిట్టలు :

బిలబిల సీళ్ల తొ  
మిలమిల చేపలు

కలకల చెట్లను  
జలజల పువ్వులు

ఉన్నది -

ఉన్నవి -

అన్నకు పలక

చిన్నకు గిలక

ఉన్నది, ఉన్నది !

పాపకు నవ్వులు

వేపకు పువ్వులు

ఉన్నవి, ఉన్నవి ! !

ఆటకు పాట


పాటకు ఆట

ఉన్నది, ఉన్నది !

జనులకు ఊళ్లు

ఘనులకు నోళ్లు

ఉన్నవి, ఉన్నవి ! !



## బొంగరం

రింగు రింగు తిరుగు నాదు  
రంగు రంగు బొంగరం....

ఇంగితంబు నెరుగకున్న  
ఇంత చక్కనేల వ్రాయు

పొత్తమైన పట్టలేదు  
పోవనైన లేదు బడికి

ఎవుడు నేర్చె నింత చదువు ?  
ఎవరు నేర్పిరింత చదువు

[ చిన్ననాటి స్మరణ ]





## దో హ లు

అమ్మన్నా బొమ్మన్నా  
అంత ఇష్టమేమో నాకు  
అమ్మలాగే బొమ్మకూడ  
అన్ని సైగలేను నాతో !

అమ్మలాగే మామిడమ్మ  
కొమ్మ కొమ్మ బిడ్డలమ్మ  
బిడ్డలున్న మామిడమ్మ  
దొడ్డతల్లి కాదటమ్మ !

మొగ్గకేమో సిగ్గటమ్మ  
పువ్వుదేమో నవ్వెనమ్మ  
సిగ్గుదాటి మొగ్గనవ్వి  
చెలగి పువ్వు కాదటమ్మ ?



## నా కౌష్ఠం !

పచ్చన్ని చిలకకూ

- ఎర్రన్ని ముక్కు

ఎర్రన్ని ముక్కు నాకెంతో ఇష్టమ్ము.

చిక్కన్ని పాలల్లో

- చక్కన్ని వెన్న

చక్కన్ని వెన్న నా కెక్కువ్వ ముక్కు.

నల్లన్ని నీళ్లపై

- తెల్లన్ని నురుగు

తెల్లన్ని నురుగంటె ఉల్ల ముప్పొంగు !



## బుజ్జి మేక

బుజ్జిమేక బుజ్జిమేక  
ఏడ కెత్తివి ?

రాజుగారి దొడ్డిలోన  
మేత కెత్తిని !

రాజుగారి దొడ్డిలోన  
ఏమి చూస్తేవి ?

రాణిగారి పూలచెట్లు  
సొగసు చూస్తేని !

పూలచెట్లు చూసి నీవు  
ఊరుకుంటివ ?

ఊరుకొనక పూలచెట్లు  
మేసివస్తేని !

మేసి వస్తే నిన్ను భటులు  
ఏమి చేసిరి ?

భటులు వచ్చి నాదు కాలు  
విరుగగొట్టిరి !



## చిలక - వీలక

చింతచెట్టు తొర్రలోన  
చిలక ఉన్నది  
తాత బోడిబుర్రమీద  
పిలక ఉన్నది

చిలక ముక్కు తాత ముక్కు  
తీరు నున్నది  
చింత తొర్ర తాత బొర్ర  
తీరు నున్నది

తాత కాళ్ళ! నున్న జోడు  
కిర్రు మన్నది !  
చింత తొర్రలోని చిలక  
తుర్రు మన్నది ! !



## అ యి తే....

అన్నంతై తే ఆటలు పాటలు  
ఎన్నో సౌత్తములు ఎన్నగ చదువు  
పిల్లల దోస్తి  
అల్లరి జాస్తి....


నాన్నంతై తే నలుగురి స్నేహం  
గొప్ప నాకరీ గొప్ప పలుకుబడి  
సైకిలు కారూ  
రోజు షికారు....

తాతంతై తే తల కొక పాగా  
కళ్ళకు జోడూ కాళ్ళకు జోడూ  
చేత బెత్తమూ  
గ్రామ పెత్తనము....



# బంగారుమూట

సెలయేటి దరి నొక్క  
చెంగల్వ బాట  
బాటవెంటనె పోతె  
పూవుల్ల తోట  
తోటలో ఒక పెద్ద  
దొరలుండు కోట !  
కోటలో రతనాలు  
కూరిచిన పీట  
పీటపై రాణుల్ల  
ప్రియమైన ఆట  
ఆటకే కోయిలల  
అందాల పాట  
పాటయే పసమించు  
బంగారుమూట ! !





# పల్లె పాట

అవ్వాయి ఆవుకు

తువ్వాయి ఒకటి

తువ్వాయి మెడలోన

తుంగతో పలుపు

పలుపు పేనినవాడు

పసగల్ల కాపు

కాపు చెవులకు కలదు.


కమలాలజోడు

జోడు ధగధగ మెరపు

చోద్యముగ చూడ

ఈడుగల బాలల్లు

ఇరగబడ్డారు !



## న డ క లు

చైనా ఒక దేశం

కైనా ఒక మందు

పీటర్ ఒక రాజు

మీటర్ ఒక కొలత

రస్తా ఒక దారి

కుస్తీ ఒక పట్టు

అరవిం దొక పువ్వు

గురివిం దొక గింజ

రజియా ఒక రాణి

జిజియా ఒక పన్ను

క్యారట్ ఒక దుంప

మీరట్ ఒక పురము

గాంధీ ఒక తాత

హిందీ ఒక భాష

\*

## కొత్త బొమ్మలు

అత్త తెచ్చిన బొమ్మలన్నీ  
కొత్తవీ మరి కొన్నవీ  
మామ తెచ్చినవేను చీచీ  
మాసినట్టివి, మట్టివీ....

కొత్త బొమ్మల తీరె వేరూ  
కొత్త బొమ్మల రంగె వేరూ  
తీరు తెన్నులు అత్త ఎరుగును  
మామ అవి మరి ఏమి ఎరగరు

అత్తతెచ్చిన బొమ్మలన్నీ  
కొత్తవీ మరి కొన్నవీ

చూడగలవూ, ఆడగలవూ  
చోద్యముగ అవి నవ్వగలవూ :  
ఆక లెరుగవు దప్పినెరుగవు  
అసలు నిద్రను మాట నెరుగవు....





## జ ా తు లు

జలజల పువ్వులు  
కలకల నవ్వులు

గణగణ గంటలు  
కణకణ మంటలు

తళతళ మెరుములు  
ఫెళఫెళ ఉరుములు

గుసగుస మాటలు  
మిసమిస తోటలు

బడబడ వానలు  
దడదడ బానలు

కరకర కత్తులు  
బిరబిర జిత్తులు

నకనక ఆకలి  
చకచక రోకలి

ఘుమఘుమ ధూపము  
ఘుమఘుమ కోపము

## వ చ్చా ను !


నిన్ననె కద వచ్చాను  
కన్నతల్లి కడుపు పండి :

పాలపుంత పసిమి మిసిమి  
మేలుగ మెయి నద్దుకుంటు .....నిన్ననె

చక్కని ఆ చుక్కలతో  
మక్కువనే ఆటలాడి .....నిన్ననె

చందమామతోను ప్రేమ  
విందులారగించి నేను .....నిన్ననె

మబ్బుల గుర్రాలపైన  
దబ్బున నే స్వారిజేస్తు  
నిన్ననె కద వచ్చాను  
కన్నతల్లి కడుపుపండి .....



## ఇంద్రధనుసు

ఏడు రంగుల ధనుసు  
ఎంతో చక్కని ధనుసు  
చూడ చూడగ మనుసు  
అ ఇంద్రధనుసు !

వానకాలపు గుర్తు  
వరుణదేవుని గుర్తు  
గగనభామిని నుదుట  
గంధకస్తురి గుర్తు !

తెలివాగుపై వంపు  
తేజరిల్లే వంపు  
ఆకాశ మంతటా  
అలముకొన్నది సొంపు !



## కో పం !

పాడే పిట్టలు - ఆడే పిట్టలు  
పట్టుకవచ్చి, కొట్టుకవచ్చి


సొమ్ముకోసమై - అమ్మేవారిని  
చూస్తే కోపం - వస్తోందెంతో !

తాగే లేగను - లాగి ఆవలికి  
పాలను అన్నీ - బాగా పిండుక

సొమ్ముకోసమై - అమ్మేవారిని  
చూస్తే కోపం - వస్తోందెంతో !

గట్టున చెట్టున - కాసినవన్నీ  
బిడ్డల కసలే పెట్టక, తినకా

సొమ్ముకోసమై - అమ్మేవారిని  
చూస్తే కోపం వస్తోందెంతో !





## జాబు

జాబు వచ్చిందమ్మ

జాబు వచ్చింది

బాబయ్య పేరనే జాబు వచ్చింది !

అక్క పాపా తాను 'అందరూక్షేమమే'

అంటు వ్రాశాడమ్మ అందులో బావ !

అక్కయ్య పాపాయి ఆడుతున్నాడంట

చెప్పింది మాటలు చెప్పుతున్నాడంట

'తాతయ్య' అని ఎప్పుడు తలపోయునంట

అమ్మమ్మ అని వింటే ఆనందమంట

నాపేరు చెపితేను నవ్వుకుంటాడంట

ముద్దు పాపా ముందు పెద్దవాడై తేను

చదువులన్నీ నేర్చి జాబు నాకే వ్రాయు

జాబు వచ్చిందమ్మ

జాబు వచ్చింది.....

ఇ చ్చు !

చెట్టలన్ని కాయలిచ్చు  
గుట్టలన్ని రాళ్లనిచ్చు

ఆవులన్ని పాలనిచ్చు  
ఆకులన్ని నీడనిచ్చు

పక్షులన్ని గానమిచ్చు  
పైడిభూమి పంటలిచ్చు

మబ్బులన్ని వానలిచ్చు  
మండుతెండ సూర్యుడిచ్చు

పువ్వులన్ని వాసనిచ్చు  
పుణ్యనదులు జలము నిచ్చు

చందమామ చలువనిచ్చు  
చల్లగాలి హాయినిచ్చు

ఇంత సాయమంది నీవు  
ఏమియిత్తువోయి తిరిగి ?

## ఆట బొమ్మలు

అక్షరాలు దిద్దునాకు  
ఆటబొమ్మ లెందుకింక ?  
అబ్బిగాడికేమొ అన్ని  
ఆడుకొనుట కిచ్చి వేస్తా;

చందనంపు బొమ్మలన్ని  
చాల పాతవే కానీ  
తిరిగి కొనాలంటె ఇప్పుడు  
దొరక వెక్కతైన కూడ;

గాజు బొమ్మలున్నవంటె  
కాస్త పడేశాడు అంటె  
పగిలి ముక్క ముక్కలగును  
ప్రాణమంత ఉస్సురనును;

రబ్బరు బొమ్మలు ఉన్నవి  
అబ్బ నేను ఎప్పుడైన  
బుద్ధి పుడితె ఆడుకుంట  
పెద్ద దాన నై పోతిన :

గుడ్డ బొమ్మలను నట్టివి  
కూడ శ్రద్ధ చూపకుంటే  
చివికి, చిరిగి పోయి మళ్ళి  
అవి ఎందుకు పనికిరావు;

అయితే ఒక్కబొమ్మకూడ  
అబ్బిగాడి కియను బాబు  
ఆటబొమ్మలంటే ఇష్ట  
మసలు నాకు చదువుకంటే;



‘వానవచ్చి వరద హెచ్చి  
పిల్లకాల్వ పారజొచ్చె  
పడవగట్టి నేనునడప  
పాటపాడె కప్పలన్ని’ !



## అంకెలు

ఒకటి ఒకటి రెండు  
చకచకమని రెండు :

$$1+1=2$$

రెండు ఒకటి మూడు  
చెందుచెచ్చి ఆడు :

$$2+1=3$$

మూడు ఒకటి నాలుగు  
చూడు గెలుపు కల్లు

$$3+1=4$$

నాలుగు ఒకటి ఐదు  
పాలుమా లై కై దు

$$4+1=5$$

ఐదు ఒకటి ఆరు  
సైదు కెంత జోరు

$$5+1=6$$

ఆరు ఒకటి ఏడు  
మీరు మీరు జోడు

$$6+1=7$$

ఏడు ఒకటి ఎనిమిది  
ఎందు కంత నెమ్మది

$$7+1=8$$

ఎనిమి దొకటి తొమ్మిది  
కనివిని ఎరుగమ్మిది

$$8+1=9$$

తొమ్మి దొకటి పది  
తుదకు జయము మాది

$$9+1=10$$

\*



నీ.కున్నది నా కున్నది  
నిక్కముగా గొడుగన్నది  
కుక్కకుంది ఒక్కగొడుగు  
చక్కనై న కుక్కగొడుగు :

## మా బాబి

పలుకె నేర్వనట్టి బాబి  
తెలివి తేటలెంత ? ఎంత ?

‘కన్ను ముక్కుతీరు అంత  
నాన్నగారి దేను’ అంటె;  
నాన్నగారివంక చూచి  
నవ్వుతాడు, బాబిగాడు :

‘అతడు పెద్దవాడు అయితె  
అమ్మను పోషించు’ నంటె;  
అమ్మవంక చూచి బాబి  
అదోలాగ మురిసి నవ్వు.

‘అల్లరిలో ఆటలలో  
అన్నకు పైచెయ్యి’ అంటె;  
సన్నచూచి బాబిగాడు  
నవ్వుతాడు ముసిముసి అని

పలుకె నేర్వనట్టి బాబి  
తెలివి తేటలెంత ! ఎంత !

## పాలబడి

బాలలకు ఒకమంచి  
పాలబడి ఉంది;  
ప్రతిపూట పాలు, పం  
పకమవ్వుతుంది;

అమ్మలా మా పంతు  
లమ్మ నిత్యమ్ము  
తలదువ్వి, సరిజేసి  
దయజూచు మమ్ము;

పాటలూ కతలెన్నో  
పంతుళ్లు మాకు  
నేర్పుతూ ఉంటారు  
నీతి గరపుటకు;

ఆనందమారోగ్య  
మందించు తీరు;  
ఆటలను వారు మా  
కట నేర్పుతారు;



# Check List

Book Number	A-A02C190	Date	30/9/2021
Front Cover	NO	Back Cover	NO
Blank Pages	NO		
Missing Pages	NO		
Prepared	K. Amratha	Scanned	Sireesha
BOOK SIZE	H 7ol W 4.8	Pages	42

Cutting

Shameesa [S]